

Almanakk 1996



MONS. FRANCESCO BONNICI (1852-1905)

MONS. KAN. PROF.

FRANCESCO BONNICI D.D.

FUNDATUR TAD-DAR

TA' SAN GUZEPP TA' SANTA VENERA

TAGHRIF FUQ IL-HAJJA U L-OPRI TIEGHU

Lejlet il-Milied tas-sena 1905, f'dar il-Hamrun, Strada Rjali quddiem il-Knisja ta' San Gejtanu, go kamra aktarx mudlama, kien jinsab mixhut f'qiegħ ta' sodda fi stat ta' agunija, qassis ta' ffit fuq il-ħamsin sena, imlibbes bi stola vjola, assistit minn Mons. Kan. Dun Luqa Żammit, konfessur tiegħu.

Iżomm xemgħa f'idu biex tagħti ffit dawl lis-sacerdot li kien jassisti, halli jaqra t-talb tal-moribondi, kien hemm tfajjel ta' xi 13-il sena. Mad-daqq ta' nofs il-lejl sewwa, Mons. Kan. Prof. Francesco Bonnici, fundatur tad-Dar ta' San Gużep tal-Hamrun, miet.

Min kien jobsor li, wara tista' tghid 50 sena, dak it-tfajjel, bħala

Direttur ta' l-istess Dar, kellu jaqbad il-pinna f'idu biex jagħti ffit tad-dawl fuq il-hajja u l-opri ta' Mons. F. Bonnici.

MILL-BELT VALLETTA GHALL-ISLA

Immorru ffit fil-bogħod. Fis-sena 1760 Mons. Bartolomeo Rull, Isqof ta' Malta, kien għazel lil Dun Salv Bonnici, li kien Ċerimonjier tal-Knisja ta' S. Pawl tal-Belt u Teologu tal-Gran Mastru De Rohan, bħala Kuġitur tal-Kappillan Dun Fortunat Vella tal-Knisja Parrokjali ta' l-Isla bid-dritt tas-suċċessjoni. Dun Salv mar minnufih joqgħod l-Isla u sentejn wara, meta mititlu ommu, għabar liż-żewġ hutu miegħu, fosthom lil huh Giuseppi li kien għadu ta' eta żgħira. Meta dan Giuseppi kiber sar Nutar u żżewweġ ma' Angela Assenza. Fis-sena 1850 it-tabib Giuseppi Luigi Bonnici, pro neputi tan-nutar Giuseppi, jgħifieri t-tifel tat-tifel tiegħu, iżżewweġ l-Isla ma' Marija Teresa Ferris, oħt il-Kavaliier Achille Ferris.

TWIELED F'BORMLA

U marru joqogħdu Bormla billi lahaq tabib mal-Gvern għal dak id-distrett. Hemhekk ġo Bormla twiled iċ-ċkejken Francesco fl-14 ta' Lulju, 1852. Mar igħammdu fil-Knisja Parrokjali ta' Bormla, il-Kan. Dun Alwiġ Bonnici, Prepostu ta' l-Isla, u bħala parrinijiet kellu lill-Kan. Paolo Ferris, Teżorier ta' l-Isla, u lis-Sig.ra Maria Carmela Bertis mart it-tabib Salvu Saydon.

MINN BORMLA GĦALL- IMQABBA

Wara ftit taż-żmien il-familja tat-tabib Bonnici kellha tmur l-Imqabba, billi dan ġie trasferit għal dak id-distrett li dak iż-żmien kien jinfirx mill-Qrendi sa Ħal Luqa. It-fajjel Francesco kien il-kbir fost tmien hutu oħra. Tnejn mis-subien saru tobbja u tnejn mill-bniet saru sorijiet. Meta din il-familja kellha tgħix hekk bogħod mil-ibliet, l-edukazzjoni tat-tfal kienet għaliha problema kbira u kien jġri li dak iż-żmien, dawk il-familji li kienu jedukaw 'l uliedhom fl-iskejjel, kien ikollhom jikrullhom xi kamra ma' xi familja sewwa li kienet toqgħod il-Belt qrib l-iskola. Hekk trabba ċ-ċkejken Francesco li ma' hutu l-oħra, kollha iżgħar minnu, kien ikollhom igħaddu l-ġimgħa kollha fil-kamra tal-Belt u nhar ta' Sibt wara nofs in-nhar, arahom telgħin bil-mixi għall-Imqabba biex jerġgħu jagħmlu l-istess triq bil-mixi t-Tnejn filgħodu kmieni. Kienu jkunu ixxurtjati jekk matul it-triq, 'il hemm jew 'l hawn,

jiltaqgħu ma' xi karrettun tal-ġebel u jagħtihom rikba.

GHAQAL KBIR MINN ĊKUNITU

Sa minn ċkunitu t-fajjel Francesco kien juri għaqal kbir u intelligenza mhix komuni li bihom kien jimpresjona lil kulhadd. Minn tfulitu kien jgħid li jrid isir qassis u s-surmastijiet tiegħu kienu jistagħġbu għall-prekoċità ta' moħħu, jġgifieri għal dak id-don li bih Alla kien żejtinlu moħħu u qalbu li kienu jagħmluh wisq akbar milli kien fiż-żmien. Kien għadu tifel, meta ġol-Knisja ta' l-Imqabba kien imur jgħallim id-Duttrina lit-tfal ta' dak ir-raħal b'serjeta' tant kbira li kien igħagġeb lil kulhadd.

TA' 16-IL SENA JIBDA T- TEOLOĠIJA

Fil-iskola tant mexxa 'l quddiem, wara tant sigħat studju fid-dawl ta' xi lampa taż-żejt jew fid-dawl tax-xema' li ta' 16-il sena beda kors tat-Teoloġija fl-Universita' ta' Malta. Ma kenitx haġa komuni, għallinqas għal dak iż-żmien, li tara żaġġuħ ta' dik l-eta jibda kors li għalih trid tkun preparat sewwa. Il-Professuri tiegħu Cumbo u Chetcuti flimkien ma' l-istudenti tagħhom għall-ewwel stagħġbu mhux ftit x'hin raw li dan it-tifel diehel fil-klassi tagħhom. Iżda ma damux ma ntebħu li quddiemhom kellhom każ straordinarju. Meta kellu 20 sena u sewwa sew fil-29 ta' Lulju, 1872, ġie lawrijat fis-Sagra

Teologija, jiġifieri lanqas kellu l-eta mehtieġa biex jircievi l-ordni tas-suddjakonat, u ghalhekk kien ghadu Kjeriku meta spicča l-istudji tiegħu fl-Universita' ta' Malta.

PROFESSUR TAL- LETTERATURA U DIRETTUR SPIRITWALI FIS- SEMINARJU

Mons. Scicluna, li kien dak iż-żmien Isqof ta' Malta; malajr xehet għajnejh fuq dan iż-żagħżuġh u għażlu, ghadu Kjeriku, Professur tal-Letteratura u Direttur Spiritwali fis-Seminarju ta' l-Imdina. Ahna llum nistagħgħbu mhux f'it kif wiehed jista' jagħmilha ta' Direttur Spiritwali f'Seminarju, ta' eta hekk żgħira, imma dan juri čar li l-Kjeriku Bonnici kien, biex ingħidu hekk, ġa qassis qabel ma sar qassis għax kellu għerf u tjeba straodinarja. F'din il-kariga dam tliet snin u fis-sena 1876 ġie ordnat saċerdot mill-Isqof Scicluna.

RETTUR TAS-SEMINARJU TAL-FURJANA

Sentejn wara li ha l-quddiesa, jiġifieri fis-sena 1878, ġie magħżul mill-istess Isqof bhala Rettur tas-Seminarju tal-Furjana. Is-Superjuri tiegħu qatt ma harsu lejn l-eta ta' dan i-bniedem iżda harsu biss lejn id-doni u l-kwalitajiet sbieħ li bihom kien żejnu Alla. Dam Rettur tas-Seminarju għal hames snin u f'dan iż-żmien għamel kulma seta' biex iġib 'il quddiem fl-istudji u fit

tjeba waħda mill-aqwa istituzzjonijiet li għandha l-Knisja Kattolika.

KANONKU TAL-KATTIDRAL

Fis-sena 1882, meta kien għad għandu tletin sena, ġie nominat Kanonku tal-Katridral u l-Kapitlu malajr għaraf fih bniedem ta' esperjenza kbira għalkemm ta' eta żgħira. Id-diskorsi u l-pariri tiegħu fil-laqgħat tal-Kapitlu baqgħu jissemmew għal hafna snin, iżda dan l-unur ma għammixlux għajnejh, anzi żiedlu fil-hidma ta' saċerdot ta' Kristu.

IWAQQAF IL-MISSJONI Ż-ŻGHIRA

Il-harsa u l-hsieb tiegħu nxehtu fuq it-tfal, fuq din ix-xitla żgħira li trid tkun is-siġra ta' għada u għalhekk trid kultivazzjoni kbira. Ighidu li kellu xehta kbira biex jippriedka lit-tfal. Hu qatt ma tela' fuq il-pulptu tal-knejjes kbar tagħna għax oratur ma kienx, iżda bil-għerf tiegħu kollu kien jaf jinżel hekk fil-baxx li kien fih għaxqa tisimghu iġhallem lit-tfal. Imnebbah minn Alla waqqaf fis-sena 1884 il-Missjoni ż-żgħira, għaqda ta' saċerdoti sekulari, bil-hsieb li ddu il-Parročči kollha ta' Malta bhāl ohtha l-kbira *l-Missjoni l-Kbira*, tiġbor u tghallem lit-tfal bl-iktar mod hafif u popolari, id-Duttrina nisranija u tiġbidhom lejn Alla. Għamel hu stess ir-regolamenti tagħha u flimkien ma' saċerdoti oħra, li nġhaqdu miegħu, bdew ix-xogħol tagħhom ġewwa l-Imqabba fl-aħħar ta' Settembru 1884 u nġabru għal għaxart ijiem fl-istess


dar li fiha hu kien trabba u li kienet baqgħet f'idejn il-familja tiegħu, dar li l-lum tinsab għewwa l-istess raħal f'Carmel Street, No. 2 bħalma tixhed l-iskrizzjoni tar-rħam li għiet imwahaħla mal-ħajt ta' barra fis-sena 1934, għeluq il-50 sena tal-bidu ta' din il-Missjoni. L-ewwel kollaboratturi tiegħu f'din l-opra kienu s-saċerdoti D. Salv Grech Delicata, D. Manwel Buttigieg, Dun Gio. Battista Zarb u l-Mons. Kan. Dun Alwig Debono. Kemm għid sar u għadu jsir sal-lum b'din il-Missjoni, Alla biss jista' jgħidu, u Dun Franġisk inxtehet għal dan ix-xogħol b'hiltu kollha. Wiehed li kien jafu sewwa qal fuqu: "Kienet haġa diffiċli fejn għandek tammira l-iżjed lil Mons. Bonnici jekk hux ma' l-iskrivanija bħala Segretarju ta' l-Isqof inkella fil-kċina jahsel il-platti ta' shabu tal-Missjoni ż-Żgħira".

SEGRE TARJU TA' L-ISQOF BUHAĠIAR

Meta fis-sena 1885 ġie mibgħut Malta bħala Amministratur Apostoliku tad-Djoċesi l-Isqof Buhagiar, dan malajr ried maġembu lil Mons. F. Bonnici u għażlu bħala Segretarju tiegħu, iżda l-harsa ta' dan ma kenitx li jitle' 'l fuq fil-karigi tal-Knija iżda li jagħmel il-ġid l-iżjed lit-tfal. Ma kenitx biżżejjed għalih il-Missjoni ż-Żgħira, anzi forsi din ġaġhlitu jħoss il-ħtieġa tal-koltivazzjoni tat-tfal l-iżjed tas-subien. Ra kemm kienet kbira l-injuranza tar-Reliġjon qalb il-poplu, ra b'għajnejh in-numru ta' tfal iltiema jiġġerrew mat-triqat b'periklu kbir ta' ruhħom u għalhekk beda johlom.

ID-DAR TA' SAN ĠUZEPP - L-AKBAR OPRA TIEGħU

Johlom u jahseb kif jista' jwaqqaf dar għat-tfal subien foqra, iltiema jew abbandunati fejn ikunu jistgħu jiġu mgħallma sewwa r-Reliġjon, l-iskola u sengħa biex meta johorġu, jistgħu jaqilgħu x'jieklu. Iżda kif? Mnejn? Mhux għalkemm tiftaħ dar bħal din! Mons. Bonnici kien qassis fqir, minn daru ma kellu xejn, il-familja tiegħu mgħobbija bit-tfal, kollha jridu l-edukazzjoni tagħhom, kienet tagħtu kulma setgħet u iżjed milli setgħet, iżda dan kien wisq fit. Dahal għalih l-Isqof Buhagiar u "ħa" qallu darba wahda waqt li tah somma ta' flus, "ħa, mur iftaħ dik id-dar tat-tfal subien". Mons. Bonnici ħa r-ruħ u fittex minn hawn u fittex minn hemm sab dar il-ħamrun, hdejn il-Knisja tas-Samra. Dan kien fis-27 ta' Awissu, 1888. B'hekk il-holma tiegħu sehhet. Id-dar fetahha għat-tfal u semmihha "Casa di San Giuseppe". F'kemm ili ngħidlek imtliet bit-tfal. X'ma timteliex daqs kemm kien hemm bżonnha. Ġabar tfal minn nofs it-triq u ħataf oħrajn minn taħt idejn id-dnub, tfal li żgur kienu jispiċċaw il-ħabs. Serrah ħafna familji u farragħ ħafna qclub imnikkta. Iżda d-dar malajr ċkienet għall-bżonnijiet ta' dawk it-tfal fil-waqt li l-bieb tagħha kien ta' sikwit iħabbat biex jidhlu tfal oħra. Kien jinħtieġ post akbar u iżjed adattat għal dan ix-xogħol. Dan irnexxa wkoll għax meta Alla jrid, kollox isir. Fit-13 ta' Mejju 1893, il-Monsinjur tagħna rnexxielu jieħu minn għand il-gvern b'ċens għal 99 sena dar kbira



DUN ĠORĠ BUĠEJA - DIRETTUR (1905 - 1922)

ġmielha (fejn jinsab illum l-Istitut) li kienet imdawra kollha raba' u tissejjah dak iż-żmien il-Palazz l-Ahmar jew Palazz ta' San Ġużepp, ġol-limiti tal-Hamrun. L-isem biss ta' dan il-qaddis jaghtik x'tahseb li donnu sa mill-bidu ried jehodha taht idejh. Fis-sena 1905 il-qatt minsi Dun Gorġ Bugeja, bhala Direttur ta' l-istess Dar, irnexxielu jehodha minn għand il-Gvern bhala ċens perpetwu bi hlas ta' 20 guinea li ġie ridott fi żmien Mons. Depiro għal Lm1.5 fis-sena.

Hawn it-tfal sabu ruhhom aħjar, bdew il-hwienet tas-snajja' twaqqfet il-banda, ma għandniex xi nghidu, il-bżonnijiet kibru mhux ftit. Biex jiehdu hsieb it-tfal id-Direttur waqqaf speci ta' Kongregazzjoni reliġjuża li fiha dahhal irġiel ta' hajja tajba, li kienu jilbsu bħal ċoqqa griza u sejhilha *Congregazione dei fratelli della carita'*. Fosthom għad jinsab wiehed mimli bil-ghomor jismu Fra Luigi Poggi li hadem mhux ftit għall-Istitut u l-lum jinsab bhala reliġjuż mal-Patrijiet Tereżjani fit-Terra Santa. Jghinu lid-Direttur fit-tregija ta' l-Istitut kien hemm xi saċerdoti qalbiena fosthom Dun Ġużepp Cauchi mill-Furjana li miet m'ilux bhala Kanonku Kollegjali tal-Grotta ta' S. Pawl tar-Rabat, u Dun Alfred Gatt mill-Belt li jafu kulhadd għall-fama tajba li halla wara mewtu.

Ftit 'il bogħod minn dan il-post, fil-"Villa Sta. Venera", fit-triq l-istess, fetah dar oħra għat-trabi u sejhilha "Istitut tas-S. Familja". Kienu

jiehdu hsieb din id-dar oħt id-Direttur stess u l-familja ta' Dun Anġ. Dalli, raġel qaddis, nies twajba li ma nghidlekx. Iżda din id-dar ma damitx miftuha għax ma kellhiex mezzi biex timxi 'l quddiem.

PERJODIKU TA' L-ISTITUT

F'Dicembu tas-sena 1892 Mons. Bonnici hass il-bżonn li jagħmel propaganda għal din id-dar għax il-meżzi naqsuh sewwa u għalhekk beda joħroġ perjodiku bit-taljan ta' darba fix-xahar b'erba' paġni u semmieh "*Il Fabbro di Nazareth - Bollettino Mensuale della Casa di San Giuseppe*". L-ewwel tlieta jew erba' numri harġu mit-tipografija ta' Michele Camilleri ta' Vallone Birkirkara u l-abbonament kien ta' 1s. 6d. fis-sena. In-Nru. 5 ta' dan il-Perjodiku nsibu li hareġ mill-istamperija "Casa di S. Giuseppe" bl-istess tipi ta' qabel u għalhekk nahsbu illi l-istamperija kollha ta' Michele Camilleri għaddiet għal iż-żmien f' idejn id-Dar ta' S. Ġuisepp. Għall-istorja ta' l-Istitut dan il-perjodiku hu wisq interessanti. Il-qarreja tagħna jiehdu ġost ikunu jafu x'inkiteb dak iż-żmien fuq din id-Dar mid-Direttur stess u għalhekk ser nippublikaw xi artikoli li deħru fl-ewwel numri, maqlubin għall-Malti.

Nibdew biex iṅgibu biċċa minn artiklu li deher fl-ewwel numru u li juri l-programm - biex iṅghidu hekk - tax-xogħol ta' l-Istitut.




L-Istamperija ta' "Dar San Ġużepp."

"Id-Dar ta' S. Giusepp hi fuq kolloxx dar miftuha ghat-tfal tal-foqra, li l-edukazzjoni tagħhom kif ukoll il-hena ta' din id-dinja jinsabu f'perili serji. Mad-Dar jinsab Laboratorju fejn it-tfal żghar filwaqt il jitghallmu sengha jlestu ruħhom għal li ġej u b'hekk jehilsu lill-pajjiż minn piż, minn xi tebgħa u minn xi periklu. F'din id-Dar hemm ukoll l-iskola elementari bi programm kif jeħtieġ għal nies tas-snaġja. Din id-Dar hi iżjed minn Orfanatrofju għax mhux biss tilqa' tfal iłtiema iżda ukoll tilqa' dawk it-tfal, imsejkna daqs l-łtiema, li għandhom ġenituri, iva, imma li dawn il-ġenituri jew ma jstgħux, jew ma jafux, jew ma jridux irabbu 'l uliedhom ta' nsara. Id-dar ta' S. Giusepp hi fl-aħħarnett ukoll id-Dar ta' dawk it-tfal li mhux rarament issib li aħjar kienu ltiema,

għax kienu l-ġenituri tagħhom stess li xeħtuhom fil-hażen."

Fit-3 numru ta' dan il-perjodiku nsibu zewġ każi ta' tfal miġbura f'dan l-Istitut. Isimghu x'kiteb fuqhom il-Fundatur:

"Ġbarna tifel ieħor ta' 8 snin, svelt, fuq ruħu kif ikunu t-tfal ta' dik l-eta. Ma jafx x'inhu kunjomu u lanqas jaf x'jisimhom il-ġenituri tiegħu. Staqsejnih: 'Imma inti m'għandekx ommok?' 'Iva' wegibna, 'kelli darba ommi iżda lejla wahda, meta mort inhabbat id-dar ma fetahli hadd. Inxhett nibki fuq l-għatba tal-bieb. Wahda mara, ġara tagħna, semgħatni nibki, fethilti d-dar tagħha u żammitni magħha bħal binha. Darba wahda, waqt li kont qieghed nilgħab f'nofs it-triq, ma nafx min qabadni u dahħalni ġo dar ma nafx fejn hi'. Stajna nobrsu x'ġara. Li



Il-Hanut tal-Mastrudaxxa fid-dar ta' San Ġuzep

kieku ma konnix pronti htafna lil dan it-tfajjel minn taht idejn id-demonju, kieku dak it-tifel ma kienx iżjed anġlu ta' innoċenza kif inhu l-lum".

Isimghu każ iehor:

N.N. hu tifel li għalaq il-15-il sena, jittkellem magħluq, xaghru isfar, għajnejh żoroq, żewġ wardiet fuq haddejh, wiċċu kważi iswed bil-hmieġ. Xaghru mqanfed, hwejġu mqattgħa. Ighidulek li dan it-tifel la għandu ommu u lanqas missieru, lanqas hadd min jieħu hsiebu. Dar ma għandux. Mal-ġurnata jġiri mat-

triat, jaqla' xi loqma hobż bit-talb, jew billi jaħsel xi platti f'xi hanut mill-iżjed baxxi. Fis-sajf jorqod barra, fuq il-għatba ta' xi bieb, fix-xitwa jitrekken taht xi tinda fix-xtut tal-baħar qalb irriha tal-hbula u tal-qatran. Meta tkellmu fuq Alla u fuq il-hwejjeġ tar-ruh, tarah iħares fil-vojt biex jurik li dak li qed tghidlu kollu ġdid għalih, għaliex ir-ruh tiegħu ma tafx hlief l-istinit tan-natura kważi selvaġġa. Meta kien għadu tarbija, tilef 'l ommu, il-missier habat jieħu hsiebu, imma mbagħad xaba' minnu, hallas xi haġa tal-flus u rhieh f-idejn haddieħor. Għalhekk fiż-żmien li l-



Il-Banda ta' San Ġużepp li daqqet l-ewwel darba 10 ta' Frar. 1900

qalb tat-tifel trid iż-żeghil u l-imhabba ta' l-omm, ma sab lil hadd, u ghalhekk inxtehet ghas-serq u ghal-liberta'. Gbarnieh minn nofs it-triq. Iżda kien wisq tard. Tajnieh l-edukazzjoni li kienet tehtieglu għallinqas biex jista' jghix ta' nisrani u meta wasal iż-żmien li johroġ minn din id-Dar sibnilu post ma' perusni sewwa. Sa ftit taż-żmien ilu sirna nafu li kien qed jaqla' x'jiekol onestament. Kemm kienet tkun ahjar xortieh kieku d-Dar ta' S. Gużepp infetthet qabel.

Ma nistghux inhallu barra fatt interessanti li ġara fl-Istitut u li ġie irrakkontat mill-Fundatur stess fit-2 numru tal-perjodiku, jiġifieri f'Jannar 1893. Il-fatt jismu:

IL-PLATT TAL-PAPA

It-tfal tad-Dar ta' S. Gużepp iħobbu lill-Papa, bħalma jħobbuh il-Maltin,

jiġifieri bil-qalb kollha. Lil dawn it-tfal inkellmu spiss fuq il-Papa biex innisslu fihom dik l-imhabba li għandu jkollhom lejn il-Vigarju ta' Gesu' Kristu li hi garanzija u d-difiża tal-Fidi. Tistghu taħsbu ghalhekk jekk laqghuix bil-qalb il-proposta li għamilnilhom lejla wahda, li jingħaqdu mal-Kattoliċi tad-dinja kollha biex nitolbu halli naqilghu minn għand Alla l-grazzja li jzomm qawwi u shih lill-Papa Ljuni XIII halli jirnexxi l-festi tal-gublew tal-konsagrazzjoni episkopali tieghu li kellhom isiru hawn Malta. F'daqqa wahda, kif konna qed inkellmu lit-tfal fuq dil-biċċa, it-tfal ta' bejn it-13 u l-14-il sena għamlulna din il-mistoqsija: "Nistghu nitolbu 'l Alla biex immutu ahna flok il-Papa?" Ghidnilhom: "Uliedi, jidhrilkom intom li hajja ta' miljun bħalna tiswa daqs il-hajja tal-Papa?" Il-Bambin, mingħajr dubju jjehu gost b'din ix-xewqa qaddisa tagħkom, imma biex timmeritaw

izjed, isimgħu x'ser nghidilkom għada.

L-għada, wara li spicċajna t-talb ta' filghaxija, kellimna t-tfal bis-sempliċita' kollha bhalma soltu nitkellmu magħhom. Uliedi, għidnielhom, l-insara tad-dinja kollha jixtiequ li Alla jzomm haj lil-Papa halli jara l-festi li qed jitlestewlu kullimkien. Biex naqilghu din il-grazzja, ahna l-ewwel nitolbuha b'hegga kbira fit-talb tagħna. Imma dan mhux biżżejjed. Biex naqilghu xi haġa minn għand Alla, jehtieg nagħtu xi haġa. U tafu intom kif tagħmlu biex tagħtu xi haġa 'l Alla? Trid din il-haġa tagħtiha lill-fqar tiegħu. Mela, mat-talb irridu nzidu l-karita'. Qed narakom tharsu lejn xulxin. Naf xi tridu tghiduli: Padre, jekk ahna qed ngħixu bil-karita', kif nistghu naghmlu karita' ma' haddiehor? Iva, uliedi, ahna tabilhaqq fqar u fqar hafna imma Alla fit-tjeba tiegħu bla tarf u bil-meriti ta' S. Gużep ma jhalliniex nieqsa minn xejn. Mela ejja nagħtu xi haġa lil min hu izjed fqir minna minn dak li ahna naqilghu minn għand Alla. U kif ningħaqdu fit-talb, hekk ukoll ningħaqdu fil-karita'. Nagħmlu mela hekk. Min irid, jagħti f'it minestra mill-platt tiegħu u minn dan il-ftit ta' kulhadd, nimlew platt. Dan il-platt innejhulu l-Platt tal-Papa u nagħtu lill wiehed fqir li jiġi jitolb wara l-bieb. Din il-karita' trid tkun ipprezentata quddiem it-tron t'Alla minn idejn S. Gużep tagħna u għalhekk nagħmluha fil-ġurnata għażiża tiegħu ta' kull nhar ta' Erbgha. Togħgobkom il-bicċa? L-uċuh tat-tfal imtlew bil-ferh, idawru rashom 'l

hawn u 'l hinn, iharsu lejn xulxin b'għajnejhom ileqqu bil-ferh u b'daħka ta' l-anġli fuq xofftejhom. Il-post li fih kienu miġbura (konna fil-kappella) ma kienx jippermetti frattarija biex biha juru l-ferh ta' qalbhom. Li kieku ma kienux fil-kappella, kienu żgur iqumu bilwieqfa u fost iċ-ċapċip ta l-idejn jgħajtu għajta." Evviva l-Platt tal-Papa!"

L-għada sebah l-Erbgha, l-ewwel ġurnata tal-Platt tal-Papa. Man-nofs ta' nhar ta' filghodu sar hafna diskors. Il-hin ta' l-ikla ta' nofs in-nhar hu dejjem milqugh bil-qalb fid-Dar ta' S. Gużep, iżda dak in-nhar il-ferh tal-hin ta' l-ikel kien akbar. Għar-refettorju t-tfal jimxu izjed bil-heffa; dak in-nhar haduha bil-ġirja, għaliex kienet l-ewwel ġurnata tal-Platt tal-Papa. Wara li kulhadd qal it-talb ta' qabel l-ikel u qagħad bil-qieghda, tqassmet il-minestra. Il-Prefett ha f'idejh borma żghira u magħarfa u beda jdur mat-tfal wiehed wiehed. Dawn kif rawh ġej, kollha minn rajhom qamu bilwieqfa, qabdu b'idejhom it-tnejn il-platt tal-minestra tagħhom u offrewh kollu lill-Prefett. Dan ma riedx jabbuża mill-qalb ġeneruża tat-tfal u għalhekk hadilhom imgharfa biss minestra mill-platti tagħhom u tefgħu fil-borma. Wiehed minn dawn it-tfal inzerta li kien għamel xi impertinzenza f'dik il-ġurnata u għalhekk il-Prefett, meta wasal hdejh, qabzu u baqa' għaddej dritt. It-tifel intebah li l-prefett kien qabzu mhux bi żball, sar aħmar daqs in-nar, poġġa l-platt fuq il-medja, heba wiċċu b'idejh it-tnejn u ninfexx jibki bhal tarbija. Tant għela li fil-Platt tal-

Papa ma kienx hemm ffit mill-minestra tieghu. Biex il-Prefett jikkwietah u jgaghlu jiekol xi haġa, kelli jweghdu li darb'ohra jekk joqghod kwiet, minflok mgharfa wahda minestra, jehodlu tnejn ghall-Platt tal-Papa. B'hekk it-tifel stabar u beda jiekol, iżda d-dmugh baqa' jċarċar ma' haddejh il-hin kollu.

Ma nafx kemm dam joħroġ dan il-Perjodiku, iżda milli jidher ma damx wisq, għax għalkemm fittixna hafna ma sibnieh għand hadd.

L-OPRA TAL-BUONA MORTE

Bhala mezz ta' għajjnuna għall-Istitut, il-Fundatur fis-sena 1897 waqqaf fl-istess Dar l-"Opera della Buona Morte", jew kif inghiduha bil-Malti l-Opra tal-Bona Morti. Jista' jinkiteb fiha kulhadd, billi jhallas sold fix-xahar. Meta min ikun miktub fiha, jiġi biex imut, jinghata avviz lid-Direzżjoni ta' l-Istitut u t-fal imorru jitolbu quddiem Gesu' Sagrament għal dik ir-ruh li tkun tinsab fl-agunija. Wara l-mewt isir hafna talb, quddies u suffraġi oħra. Jistgħu jinkitbu anki l-mejtin. Il-lum din l-opra hi magħrufa ma' Malta kollha. Min jinkiteb fiha barra mill-ġid li jikseb għal ruhu bit-talb tat-tfal, ikun qed jagħmel opra ta' karita' ma' l-Istitut.

PROFESSUR FL-UNIVERSITA'

Fis-sena 1890 Mons. Bonnici ġie magħżul bhala Professur tal-

Filosofija fl-Universita' ta' Malta wara t-tabib Dr. Nicola Zammit u fis-sena 1900 sar professur tat-teoloġia morali fl-istess Universita' wara l-Mons. Enrico Caruana Gatto. Min kellu x-xorti jisma' l-lezzjonijiet tieghu, l-iżjed dawk tat-Teoloġija, kien jgħidlek illi l-istudenti ma kienu jixbghu qatt jisimghuh jispjega. U dawn habbewh bhala missierhom.

JIRTIRA MILL-ISTITUT

Il-Fundatur ma felaħx għal dan ix-xogħol kollu u fis-sena 1898, wara għaxar snin li kien ilu li waqaf u mexxa d-Dar ta' S. Gużep, marad b'nevraštenija "depression" hekk qawwija li kellu jitlaq it-tmexxija ta' l-Istitut u mar joqghod l-Imdina fejn il-kambjament ta' l-arja u l-kwiet ta' dik il-belt swewlu mhux ffit biex ha ffit tas-saħħa. Fid-dar tieghu, kbira u fejn ma jinstama ebda hoss, kont tara ta' spiss jew l-istudenti tieghu tat-Teoloġija li jmorru jarawh jew saċerdoti oħra jmorru għandu għal xi diffikulta' jew għal xi parir ta' htieġa. Iżda Mons. Bonnici għalkemm kien telaq mill-Istitut, lil din id-dar ma abbandunahix għaliex id-dejn li kien għamel għaliha hađu miegħu u baqa' jhallsu minn butu sakemm miet. Wara l-mewt tieghu, ommu, meta saret taf li kien għad fadallu jhallas tmenin lira tal-hobż ta' l-Istitut, hallsithomlu hi avvolja lill-familja ma hallielha xejn għax miet bla sold.

IMUT IL-HAMRUN

Il-Mons. Bonnici kien jidher raġel b'saħħtu, ta' statura mdaqqsqa,



It-tfal ta' din id-dar fil-kappella

mibni tajjeb, b'mohh wiesgħa, xagħar twil u iswed, għajnejh żgħar u penertranti.

Iżda għalkemm kien jidher b'saħħtu, li ix-xogħol għamel bih sewwa. Ġewwa l-Imdina kien qabad jieħu r-ruh u jirpilja. Hemm kien iġġaddiha qalb il-kotba mindu jisbah sa ma jidhol il-lejl sewwa. Fil-ġranet ta' l-iskola kien jinżel mill-Imdina għall-Belt Valletta b'karrozzin, ċlikki, ċlikki; u bl-istess meżż jerġa' lura. Mat-triq kollha l-kotba ma kien jitlaqhom qatt minn idejha. Kif jasal il-Hamrun hu u nieżel jew tiela' lejha l-Imdina, jieqaf jara 'l ommu li kienet toqghod hemm ma' oħtu ż-żgħira u li minhabba ċ-ċirkustanzi tal-familja ma kienux setgħu jinġabru miegħu f'dar waħda ġo l-Imdina.

Kienu waslu l-vaganzi tal-Milied tas-sena 1905 u hu xtaq iġġaddihom ma' ommu u oħtu ż-żgħira l-Hamrun. Għalhekk nizzel miegħu lil oħtu l-kbira u lil hbiebu l-kotba bil-hsieb li wara l-Milied jerġgħu jtilgħu l-Imdina. Fil-ġranet ta' qabel il-Milied tah attakk ta' nefrite (fjammazzjoni tal-kliwi) u f'nofs il-lejl sewwa ta' lejlet din il-Festa, wara li rċieva bl-akbar devożżjoni l-aħħar Sagramenti assistit, kif għidna fil-bidu, mill-konfesur tiegħu Mons. Dun Luka Zammit tan-Naxxar, wara li ta ħarsa ta' mhabba lix-xhieda ta' S. Gużep li kellu mdendla mal-hajt quddiem is-sodda miet fl-eta ta' 53 sena.



It-tfal ta'din id-dar waqt il-Barka Sagramentali

L-ahbar ta' mewtu xterdet ma' Malta kollha bhal lehha ta' berqa. Gie midfun fil-Knisja tal-Katidral ta' l-Imdina. L-istudenti tieghu ta' dak iż-żmien u dawk ta' qabilhom mal-bxara tal-mewt tal-Professor taghhom waqqfu malajr rappreżentativ ta' l-opri li kien ghamel il-Mons. Bonnici u ghamlulu a spejjeż taghhom funeral solenni fil-Knisja tal-Giżwiti tal-Belt fil-15 ta' Jannar, 1906, u lapida tar-rham fuq il-qabar tieghu. Mons. Prof. E. Vassallo, li kien habib tieghu tal-qalb, ghamillu l-Elogio Funebre li gie stampat fid-dar ta' S. Guzepp.

Il-fundatur mill-bidu li fetaħ din id-Dar fejn jinsab xtaq li jinfinden hemm, tant li kien ġa haffer u lesta qabar ghalih fil-bini antik fejn kienet

kappella, sewwa sew fejn il-lum tinsab il-porterija.

Meta lahaq Direttur Dun Ġorġ Bugeja mbniet il-kappella li hemm il-lum, u Mons. DePiro ha hsieb biex fiha jsiru żewġt oqbra, wiehed ghall-Fundatur iehor ghal Dun Ġorġ Bugeja, iżda billi l-Igijiet tal-Knisja ma jippermettux iżjed li jsir dfin fil-Knisja, dan ma setax isir.

B'danakollu, biex xewqa tal-Fundatur tiġi b'xi mod maqtugħa u biex l-Istitut ikollu tifikira ta' kuljum ta' kemm bata ghalih dan il-bniedem ta' karita' hekk kbira, hsihna li nittrasportaw il-fdal tieghu mill-Knisja tal-Kattidral ghal ġo l-Istitut stess, għalkemm mhux fil-kappella.

Dana sar fit-12 ta' Mejju ta' 1955, tista' tgid wara 50 sena mill-mewt tal-Fundatur.

Ghal din l-okkażjoni saret quddiesja kantata *de requie* celebrata minn Mons. E. Bonnici, Direttur ta' l-Istitut, u l-E.T. Mons. Arcisqof M. Gonzi assistit mill-Monsinjuri Enrico u Carmelo ahwa Bonnici ta' l-assoluzzjoni tat-tumulu. Kantaw it-tfal ta' l-Istitut taht id-direzzjoni ta' D. Lawrenz Attard, S.S.P. Wara l-quddiesja l-fdal tal-Fundatur ġew midfuna f'qabar li gie mhaffer ghalihom.

ALLA JAGHTIH IL-GLORJA TAL-ĠENNA

Ghal din l-okkażżjoni Mons. Prof. C Bonnici irregala lill-Istitut ritratt



Mons. ĠUŻEPPI DEPIRO DIRETTUR (1922 -1933)



Mons. ALBERTO PANTALLERESCO
DIRETTUR (1933 - 1940)



Mons. ENRICO BONNICI
DIRETTUR (1940 - 1961)

taż-żejt tal-Fundatur li ġie mqiegħed fis-sala tal-Parlatorju.

KELMTEJN TA' L-AĦĦAR

I l-hsieb ewlieni tagħna li nagħtu dan it-tagħrif kien li nagħtu xi ftiit daww fuq il-hajja u l-opri tal-Fundatur ta' din

id-Dar ta' S. Ġużepp, iżda ma jagħtiniex li qabel ma nitilqu l-pinna minn idejna, ma ngħidux xi haġa wkoll fuq l-iżvilupp tagħha l-iżjed biex jiġu mfakkra wkoll daww id-Diretturi li ma għadhomx hajjin.

Wara li fis-sena 1898 Mons. F. Bonnici halla, minhabba saħħtu, it-treġġja ta' l-Istitut, daħal floku l-habib tiegħu Mons. Dun Manwel Vassallo li wara sar Professur tad-Dritto Canonico fl-Universita' ta' Malta. Iżda dan dam biss sas-sena 1905, meta floku daħal Dun Ġorġ Bugeja. Fi żmien Dun Ġorġ, id-Dar ta' S. Ġużepp bdiet tiżviluppa ruhha u bi flusu u bil-flus tal-benefetturi nbriet il-Kappella u żewġ blokki bini li jidhru l-klum. Daħlu għal xi żmien il-Feres bhala Prefetti tat-tfal u damu sas-sena

1919 meta kellhom jirtiraw minhabba n-nuqqas tal-personal li sofrew fi żmien il-gwerra.

Fis-sena 1922 Dun Ġorġ Bugeja miet habta u sabta. L-istitut tilef minnu wisq, u għadda f'idejn il-Mons. Giuseppe DePiro. Dan issokta x-xogħol tad-Direttur ta' qablu u bena t-tieni pjan li għadu jidher sal-lum. Fit-triq ta' Sta. Venera Mons. DePiro fetah dar għat-tfal żgħar minn tliet snin 'il fuq u dahhal jiehdu hsiebha s-Sorijiet ta' Gesu' Nazzarenu bil-hsieb li minn hemm dawn it-tfal, meta jikbru f'it, jidhlu fl-Istitut ta' S. Gużep. X' harġu minn buthom dawn iż-żewġ Diretturi, jafu Alla biss. Kien fi żmien Mons. DePiro li l-Kumpanija ta' S. Pawl dahlet fl-Istitut ta' S. Gużep biex tghin fit-tmexxija tiegħu kif għadha tagħmel, b'sagrifiċċji kbar, sal-ġurnata tal-lum. Fis-sena 1933 Mons. DePiro miet ukoll malajr u wara f'it tax-xhur l-Istitut gie imexxi sas-sena 1940 minn Mons. Alberto V. Pantalleresco, il-lum Dekan tal-

Katidral. Fi żmien dan id-Direttur inbnew l-iskejjel tal-lum, kunvent żgħir għas-sorijiet Frangiskani ta' Malta li għadhom sal-lum jahdmu bla heda għall-Istitut billi jaħsbu għall-ikel u għall-ħasil u t-tiswija tal-hwejjeġ tat-tfal.

Fis-sena 1950 id-dar tat-tfal żgħar li kien fetah Mons. DePiro fit-triq Sta. Venera ġiet magħluqa minhabba li ma kenitx adattata għan-numru ta' tfal li żdiedu mhux f'it u dawn it-tfal ġew mehuda fl-Istitut ta' Gesu' Nazzarenu taż-Żejtun li huwa mmexxi mill-Eċċ. Tiegħu Mons. Isqof E. Galea u li hu qed jiehu hsieb li jmantnihom sa ma jaslu fl-eta li jiġu fid-Dar ta' S. Gużep.

Ngħalqu dawn l-erba' kelmiet tagħna u minn din id-daqsxejn ta' storja nitgħallmu nammiraw u nbierku s-sagrifiċċji, it-tbatija, ix-xogħol ta' ġid bla tarf li jaf jagħmel għall-foqra s-saċerdot kattolika.

JB
STORES

JB Home Textiles

New selection of

Quilts, Quilt covers, Bed linen, Towels, Blankets and Rugs.

JB STORES L-Iklim Rd, Lija Tel: 435537, 437312-3 Fax: 435475
JB HOMESTYLES Panosby Str., Mosta Tel: 437506-7 Fax: 437507